



प्रदेश राजपत्र

कोशी प्रदेश सरकारद्वारा प्रकाशित

खण्ड ८) विराटनगर, नेपाल, फाल्गुण २९ गते, २०८१ साल (अतिरिक्ताङ्क ५२)

भाग १

प्रदेश सरकार

कोशी प्रदेश

विराटनगर, नेपाल

आन्तरिक मामिला तथा कानून मन्त्रालयको सूचना

प्रदेश सभाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ।

संवत् २०८१ सालको ऐन नं. ९

केही प्रदेश ऐनलाई संशोधन गर्न बनेको अध्यादेश, २०८१ लाई प्रतिस्थापन
गर्न बनेको ऐन, २०८१

प्रस्तावना: प्रचलित प्रदेश ऐनमा समसामयिक सुधार गर्न केही प्रदेश ऐनलाई संशोधन गर्न वाञ्छनीय भएकोले,

कोशी प्रदेश सभाले यो ऐन बनाएको छ ।

१. **संक्षिप्त नाम र प्रारम्भ:** (१) यस ऐनको नाम “केही प्रदेश ऐनलाई संशोधन गर्ने ऐन, २०८१” रहेको छ ।

(२) यो ऐन तुरुन्त प्रारम्भ हुनेछ ।

२. **विपद् व्यवस्थापन ऐन, २०७५ मा संशोधन:** विपद् व्यवस्थापन ऐन, २०७५ को,-

(१) दफा (२) को,-

(क) खण्ड (ग) झिकिएको छ ।

(ख) खण्ड (ज) पछि देहायको खण्ड (ज१) थपिएको छ,-

“(ज१) “पुनः निर्माण कोष” भन्नाले दफा १६क.

बमोजिमको कोष सम्झनु पर्छ ।”

(ग) खण्ड (ज) पछि देहायको खण्ड (ज१) थपिएको छ,-

“(ज१) “राहत कोष” भन्नाले दफा १६ बमोजिमको कोष

सम्झनु पर्छ ।”

(२) दफा १६ को सट्टा देहायको दफा १६ राखिएको छ,-

“१६. **राहत कोष:** (१) विपद्को समयमा खोज, उद्धार तथा राहत कार्य सञ्चालनका लागि एउटा छुट्टै राहत कोष रहनेछ ।

(२) उपदफा (१) बमोजिमको राहत कोषमा देहाय बमोजिमको रकम रहनेछ:-

(क) प्रदेश सरकारबाट कोषका लागि प्राप्त रकम,

- (ख) संघीय सरकार तथा स्थानीय तहबाट कोषका लागि प्राप्त रकम,
- (ग) प्रदेश प्रमुख तथा प्रदेश मन्त्रिपरिषद्का सदस्य, प्रदेश आयोगका पदाधिकारी, संघीय संसद तथा प्रदेश सभा सदस्य, निजामती कर्मचारी, नेपाल प्रहरीका अधिकृत तथा जवान, सशस्त्र प्रहरी बल, नेपालका अधिकृत तथा जवान र स्थानीय तहका कर्मचारीले कोषका लागि प्रदान गरेको रकम,
- (घ) खण्ड (ग) मा लेखिए देखि बाहेक अन्य सरकारी तथा गैर सरकारी संस्था वा त्यस्ता संस्थाका कर्मचारी, प्राध्यापक, शिक्षक, उद्यमी, व्यापारी, व्यवसायिक, विभिन्न पेशामा संलग्न व्यक्ति, राजनैतिक दल, ट्रेड युनियनकर्मी, गैर सरकारी संस्था, नागरिक समाज वा सर्वसाधारणले स्वेच्छाले कोषका लागि प्रदान गरेको रकम,
- (ङ) कुनै संघ, संस्था वा व्यक्तिबाट कोषका लागि दान, दातव्य वा उपहार स्वरूप प्राप्त रकम,
- (च) दातृ मुलुक, दातृ संस्था, अन्तर्राष्ट्रिय वा विदेशी गैर सरकारी संस्था वा व्यक्तिबाट दफा २६ बमोजिम नेपाल सरकारको अनुमतिमा कोषको नाममा

प्राप्त सहयोग, अनुदान वा ऋण स्वरूप
प्राप्त रकम,

(छ) अन्य कुनै स्रोतबाट कोषका लागि प्राप्त
भएको रकम ।

(३) राहत कोषको खाता विपद् हेर्ने मन्त्रालयको सचिव वा
निजले तोकेको अधिकृत र लेखा प्रमुखको संयुक्त दस्तखतबाट
सञ्चालन हुनेछ ।

(४) राहत कोषको रकम दफा २९ बमोजिमको स्वीकृत
मापदण्डका आधारमा खर्च गरिनेछ ।

(५) राहत कोषको रकम विपद्बाट प्रभावितको खोज, उद्धार
तथा राहत कार्यमा खर्च गरिनेछ ।

(६) उपदफा (५) बमोजिमको खोज, उद्धार तथा राहत कार्य
अन्तर्गत देहायको कार्य समेत समावेश भएको मानिनेछ, -

(क) दफा २७ बमोजिमको खरिद तथा निर्माण,

(ख) दफा २८ बमोजिमको रकम वा क्षतिपूर्ति,

(ग) विपद्बाट असर परेको वा पर्न सक्ने व्यक्तिको
उद्धार र सम्पत्तिको संरक्षण,

(घ) विपद्बाट पीडित व्यक्तिको तत्कालीन
राहतका लागि अस्थायी शिविर निर्माण,

(ङ) विपद्बाट पीडित व्यक्तिको लागि तत्काल
आवश्यक पर्ने खाद्यान्न, पकाउने सामग्री, लत्ता
कपडा, औषधी, शैक्षिक सामग्री जस्ता
अत्यावश्यक वस्तु खरिद,

(च) विपद्को कारणबाट घाइते वा बिरामी भएको
व्यक्तिको औषधी उपचार,

- (छ) विपद्को कारणबाट देहावसान भएका व्यक्तिको काज क्रिया वा सदगतका लागि मृतकका आफन्तका लागि आर्थिक सहायता,
- (ज) विपद्को कारणबाट भएको फोहोर मैला तथा प्रदूषणको विसर्जन (डिस्पोजल),
- (झ) विपद् रोकथामका लागि सचेतनामूलक कार्यक्रम सञ्चालन, पूर्व सावधानी वा पूर्व तयारी।

(७) उपदफा (४) र (५) मा जुनसुकै कुरा लेखिएको भए तापनि राहत कोषको रकम नियमित प्रशासनिक कार्यको लागि खर्च गर्न सकिने छैन।

(८) राहत कोषको आन्तरिक लेखा परीक्षण प्रदेश लेखा नियन्त्रक कार्यालयले गर्नेछ।

(९) राहत कोषको अन्तिम लेखा परीक्षण महालेखा परीक्षकको कार्यालयबाट हुनेछ।

(१०) कार्यकारी समितिले राहत कोषको वार्षिक आय व्ययको प्रतिवेदन तयार गरी प्रदेश विपद् व्यवस्थापन परिषद् समक्ष पेश गर्नेछ।"

(३) दफा १६ पछि देहायको दफा १६क थपिएको छ,-

"१६क. **मर्मत सम्भार तथा पुनः निर्माण कोष:** (१) दफा १६ को उपदफा (१) बाहेक विपद्बाट क्षतिग्रस्त तथा प्रभावित संरचना एवं पूर्वाधारको मर्मत सम्भार तथा पुनः निर्माण कार्य सञ्चालन गर्न एउटा छुट्टै कोष रहनेछ।

(२) उपदफा (१) बमोजिमको कोषमा देहाय बमोजिमको रकम रहनेछ:-

(क) प्रदेश सरकारबाट कोषका लागि प्राप्त रकम,

- (ख) संघीय सरकार तथा स्थानीय तहबाट कोषका लागि प्राप्त रकम,
- (ग) प्रदेश प्रमुख तथा प्रदेश मन्त्रिपरिषद्का सदस्य, प्रदेश आयोगका पदाधिकारी, संघीय तथा प्रदेश संसद, निजामती, नेपाली सेना, नेपाल प्रहरी, सशस्त्र प्रहरी बल, नेपाल तथा स्थानीय तहका कर्मचारीले कोषका लागि प्रदान गरेको रकम,
- (घ) खण्ड (ग) मा लेखिए देखि बाहेक अन्य सरकारी तथा गैर सरकारी संस्था वा त्यस्ता संस्थाका कर्मचारी, प्राध्यापक, शिक्षक, उद्यमी, व्यापारी, विभिन्न पेशागत व्यक्तिहरू, राजनैतिक दल, ट्रेड युनियन, नागरिक समाज वा सर्वसाधारणले स्वेच्छाले कोषका लागि प्रदान गरेको रकम,
- (ङ) कुनै संघ, संस्था वा व्यक्तिबाट कोषका लागि दान, दातव्य वा उपहार स्वरूप प्राप्त रकम,
- (च) दातृ मुलुक, दातृ संस्था, अन्तर्राष्ट्रिय वा विदेशी गैर सरकारी संस्था वा व्यक्तिबाट दफा २६ बमोजिम नेपाल सरकारको अनुमतिमा कोषको नाममा प्राप्त सहयोग, अनुदान वा ऋण स्वरूप प्राप्त रकम,
- (छ) अन्य कुनै स्रोतबाट कोषका लागि भनि प्राप्त भएको रकम ।
- (३) दफा १६क. को उपदफा (१) बमोजिमको पुनः निर्माण कोषको सञ्चालनका लागि देहाय बमोजिमको पुनः निर्माण कोष सञ्चालक समिति रहनेछ,-

(क) मुख्यमन्त्री -अध्यक्ष

(ख) आन्तरिक मामिला तथा कानून मन्त्री -सदस्य

(ग) आर्थिक मामिला तथा योजना मन्त्री	-सदस्य
(घ) भौतिक पूर्वाधार विकास मन्त्री	-सदस्य
(ङ) खानेपानी, सिँचाई तथा ऊर्जा मन्त्री	-सदस्य
(च) उद्योग, कृषि तथा सहकारी मन्त्री	-सदस्य
(छ) पर्यटन, वन तथा वातावरण मन्त्री	-सदस्य
(ज) प्रमुख सचिव, मुख्यमन्त्री तथा मन्त्रपरिषद्को कार्यालय	-सदस्य
(झ) सचिव, आन्तरिक मामिला तथा कानून मन्त्रालय	-सदस्य सचिव

- (४) पुनः निर्माण कोषको रकम प्राकृतिक विपत्तिबाट क्षतिग्रस्त वा प्रभावित प्रदेश सरकारबाट निर्माण भएका संरचनाहरूको मर्मत सम्भार तथा पुनः निर्माण कार्यमा प्रयोग गरिनेछ।
स्पष्टीकरण: प्राकृतिक विपत्तिबाट क्षतिग्रस्त वा प्रभावित प्रदेश सरकारबाट निर्माण भएका संरचनाहरूको मर्मत सम्भार तथा पुनः निर्माण प्रयोजनका लागि दफा २७ वा दफा २८ बमोजिम खर्च लाग्ने भएमा पुनः निर्माण कोषबाट त्यस्तो खर्च रकम व्यहोर्न बाधा परेको मानिने छैन।
- (५) उपदफा (४) मा जुनसुकै कुरा लेखिएको भए तापनि पुनः निर्माण कोषको रकम नियमित प्रशासनिक कार्यको लागि प्रयोग गर्न सकिने छैन।
- (६) पुनः निर्माण कोषको खाता विपद् हेर्ने मन्त्रालयको सचिव वा निजले तोकेको अधिकृत र लेखा प्रमुखको संयुक्त दस्तखतबाट सञ्चालन हुनेछ।
- (७) पुनः निर्माण कोषको आन्तरिक लेखा परीक्षण प्रदेश लेखा नियन्त्रक कार्यालय वा मातहत कार्यालयले गर्नेछ।
- (८) पुनः निर्माण कोषको अन्तिम लेखा परीक्षण महालेखा परीक्षकको कार्यालयबाट हुनेछ।

(९) उपदफा (३) बमोजिमको समितिले पुनः निर्माण कोषको वार्षिक आय व्ययको प्रतिवेदन तयार गरी प्रदेश सभा र प्रदेश विपद् व्यवस्थापन परिषद् समक्ष पेस गर्नेछ।

(१०) पुनः निर्माण कोष सञ्चालन सम्बन्धी अन्य व्यवस्था कार्यविधिमा तोकिए बमोजिम हुनेछ।"

३. प्रदेश सहकारी ऐन, २०७६ मा संशोधन: प्रदेश सहकारी ऐन, २०७६ को,-

(१) दफा २ को,-

(१) खण्ड (त) मा रहेको "व्यक्ति" भन्ने शब्दको पछि "वा संस्था" भन्ने शब्दहरू थपिएको छ।

(२) खण्ड (ब) को सट्टा देहायको खण्ड (ब) राखिएको छ।

"(ब) "सहकारी संस्था" भन्नाले प्रारम्भिक सहकारी संस्था र सहकारी बैकलाई समेत जनाउँछ।"

(२) दफा ३ को उपदफा (३) पछि देहायको उपदफा (३क) थपिएको छ,-

"(३क) उपदफा (१) र (२) मा जुनसुकै कुरा लेखिएको भए तापनि महानगरपालिका र उपमहानगरपालिका क्षेत्रमा बचत तथा ऋणको कारोबार गर्ने संस्था गठन गर्दा कम्तीमा एक सय जना नेपाली नागरिकको सहभागिता हुनु पर्नेछ।"

(३) दफा १३ को,-

(१) उपदफा (१) मा रहेको "एक्काईस दिनभित्र दर्ता प्रमाणपत्र दिनु पर्नेछ" भन्ने शब्दहरू पछि देहायका खण्डहरू थपिएको छ-

- (क) निवेदन साथ पेस भएको विनियम यो ऐन तथा यस ऐन अन्तर्गत बनेको नियम बमोजिम रहेको,
- (ख) प्रस्तावित सहकारी संस्था सहकारी मूल्य, मान्यता र सिद्धान्त अनुरूप सञ्चालन हुन सक्ने आधार रहेको,
- (ग) सहकारी संस्था समुदायमा आधारित एवम् सदस्य केन्द्रीत भई सञ्चालन र नियन्त्रण हुन सक्ने स्पष्ट आधार रहेको,
- (घ) तोकिए बमोजिमका अन्य आधारहरू पूरा भएको।

(२) उपदफा (६) पछि देहायको उपदफा (७) थपिएको

छ-

"(७) यस दफामा अन्यत्र जुनसुकै कुरा लेखिएको भए तापनि स्थानीय तहको हकमा तोकिएको मापदण्ड बमोजिम बचत तथा ऋण सहकारी संस्था दर्ता गरिनेछ।"

(४) दफा १४ को उपदफा (३) र (४) झिकिएको छ।

(५) दफा १५ को उपदफा (६) झिकिएको छ।

(६) दफा १६ को,-

(१) उपदफा (५) मा रहेको " वा प्रचलित ऐन अनुसार" भन्ने शब्दहरू झिकिएका छन्।

(२) उपदफा (६) को खण्ड (क), (ख), (ग) र (घ) मा रहेका "प्रदेश," भन्ने शब्द झिकिएको छ।

(७) दफा १८ को-

(१) उपदफा (१) को पहिलो हरफमा रहेको "संस्था" भन्ने शब्दको पछि "र त्यस्तो संस्थाको हित प्रवर्द्धनका लागि गठन हुने संघ" भन्ने शब्दहरू थपिएका छन्।

(२) उपदफा (१) को खण्ड (क), (ख), (ग), (घ) र (ङ) को विभिन्न ठाउँमा रहेका "संस्था" भन्ने शब्दहरूको पछि "वा संघ" भन्ने शब्दहरू थपिएका छन्।

(३) उपदफा (२) पछि देहायको उपदफा (३) र (४) थपिएको छ,-

"(३) उपदफा (१) को खण्ड (क), (ख), (ग) र (घ) मा उल्लिखित विषयमा विशिष्टीकरण, आम प्रचलन र अभ्यासको विकासक्रम समेतका आधारमा प्रदेश सरकारले प्रदेश राजपत्रमा सूचना प्रकाशन गरी थप विषय तोक्न सक्नेछ।

(४) संघको वर्गीकरण देहाय बमोजिम हुनेछ,-

(क) उपदफा (१) को खण्ड (क), (ख), (ग) र (घ) मा उल्लिखित विषय विशेषका विषयगत जिल्ला र प्रदेश संघहरू,

(ख) उपदफा (१) को खण्ड (ङ) मा उल्लिखित बहुउद्देश्यीय जिल्ला र प्रदेश संघ,

(ग) जिल्ला र प्रदेश सहकारी संघहरू,

(घ) विशिष्टीकृत संघहरू।"

(८) दफा १९ को उपदफा (१) मा रहेको "बचत तथा ऋणको मुख्य कारोबार गर्ने सहकारी संस्थाहरू बाहेक अन्य विषयगत वा बहुउद्देश्यीय" भन्ने शब्दहरू झिकिएका छन्।

(९) दफा २५ को उपदफा (२) को सट्टा देहायको उपदफा (२) राखिएको छ।

"(२) उपदफा (१) बमोजिमको आन्तरिक कार्यविधि सम्बन्धित सहकारी संस्थाको साधारण सभाले स्वीकृत गरेपछि लागु हुनेछ।"

(१०) दफा २६ को उपदफा (१) र (२) को सट्टा देहायको उपदफा (१) र (२) राखिएको छ,-

"(१) सहकारी संस्थाको साधारण सभाको कुल सदस्य सङ्ख्याको बहुमतबाट विनियम र आन्तरिक कार्यविधि संशोधन वा पुनर्लेखन हुन सक्नेछ।"

"(२) उपदफा (१) बमोजिम संशोधन भएको विनियम रजिष्ट्रार वा रजिष्ट्रारबाट अधिकार प्राप्त अधिकारीबाट स्वीकृत भएपछि लागु हुनेछ।"

(११) दफा ४२ को उपदफा (१) को खण्ड (क), (ख) र (घ) मा रहेका "ठहर" भन्ने शब्द झिकिएको छ।

(१२) दफा ४७ को उपदफा (३) मा रहेको "सम्बन्धित संस्था" भन्ने शब्दहरूको पछि "को कार्यविधि" भन्ने शब्दहरू थपिएको छ।

(१३) दफा ५८ को उपदफा (३) झिकिएको छ।

(१४) दफा ६२ को उपदफा (२) मा रहेका "निर्देशन दिन सक्नेछ।" भन्ने शब्दहरूको पछि रहेका "थप भएको एक महिनाभित्रमा पनि लेखापरीक्षण नगराएमा त्यस्ता संस्थालाई पचास हजारसम्म जरिवाना गरी रजिष्ट्रारले त्यस्तो संस्थाको लेखापरीक्षण थप एक

महिनाभित्र इजाजतप्राप्त लेखापरीक्षकबाट गराउन निर्देशन दिन सक्नेछ।" भन्ने शब्दहरू झिकिएका छन्।

(१५) दफा ७२ को उपदफा (१) मा रहेका "एक भन्दा बढी स्थानीय तहमा क्षेत्राधिकार भएको" भन्ने शब्दहरू झिकिएका छन्।

(१६) दफा ७३ को उपदफा (३) मा रहेको "रजिष्टारबाट देहायको अवस्थामा सहकारी संस्थाको दर्ता खारेजको लागि सिफारिस सहितको प्रतिवेदन समिति समक्ष तत्काल पेस गर्नु पर्नेछ" भन्ने शब्दहरूको सट्टा "रजिष्टार वा रजिष्टारबाट अधिकार प्राप्त अधिकारीले देहायको अवस्थामा सहकारी संस्थाको दर्ता र खारेज गर्न सक्नेछ" भन्ने शब्दहरू राखिएको छ।

(१७) दफा ७३ को उपदफा (४) र (६) मा रहेका "समितिले" भन्ने शब्दको सट्टा "रजिष्टार वा रजिष्टारबाट अधिकार प्राप्त अधिकारीले" भन्ने शब्दहरू राखिएका छन्।

(१८) दफा ९६ को-

(१) उपदफा (१) को सट्टामा देहायको उपदफा (१) राखिएको छ,-

"(१) यस ऐन बमोजिम कुनै संस्था वा संघलाई समस्याग्रस्त संस्था वा संघको रूपमा घोषणा गरिएकोमा त्यस्तो संस्था वा संघको सम्पत्ति व्यवस्थापन तथा दायित्व भुक्तानी सम्बन्धी कार्य गर्न प्रदेश सरकारले देहाय बमोजिमका अध्यक्ष र सदस्य रहने गरी एक व्यवस्थापन समितिको गठन गर्न सक्नेछ।

(क) कानूनको क्षेत्रमा
कम्तीमा दश वर्षको
अनुभव भएको
कानूनविद् मध्येबाट
प्रदेश सरकारले
नियुक्त गरेको व्यक्ति - अध्यक्ष

(ख) सहकारी क्षेत्रमा
कम्तीमा दश वर्षको
अनुभव प्राप्त गरेका
व्यक्तिहरू मध्येबाट
प्रदेश सहकारी संघले
तोकेको एक जना
व्यक्ति - सदस्य

(ग) प्रशासन वा सुरक्षा वा
अनुसन्धानका क्षेत्रमा
कम्तीमा राजपत्राङ्कित
द्वितीय श्रेणीमा
कम्तीमा पाँच वर्षको
अनुभव प्राप्त गरेका
व्यक्तिहरू मध्येबाट
प्रदेश सरकारबाट
मनोनित एक जना
व्यक्ति - सदस्य

(घ) लेखा विशेषज्ञहरू
मध्येबाट प्रदेश
सरकारले मनोनीत
गरेको एक जना
व्यक्ति

- सदस्य

(ङ) प्रदेश सरकारले
तोकेको सातौं/आठौं
तह वा सो सरहको
अधिकृत

-सदस्य-सचिव

(२) उपदफा (२) मा रहेका "अध्यक्ष र सदस्य सचिव बाहेक खण्ड
(ख) र (ग) बमोजिम" भन्ने शब्दहरूको सट्टामा "सदस्य
सचिव बाहेक" भन्ने शब्दहरू राखिएका छन्।

(३) उपदफा (३) मा रहेको "व्यवस्थापन समितिको" भन्ने
शब्दहरूको पछि "अध्यक्ष तथा" भन्ने शब्दहरू थपिएका
छन्।

(४) उपदफा (४) मा रहेको "व्यवस्थापन समितिको" भन्ने
शब्दहरूको पछि "अध्यक्ष तथा" भन्ने शब्दहरू थपिएका
छन्।

(१९) दफा १०९ को उपदफा (२) पछि देहायको उपदफा (३)
थपिएको छ,-

"(३) व्यवस्थापन समितिका अध्यक्ष तथा सदस्य पूरा समय
काम गर्ने पदाधिकारी हुनेछन्।"

४. प्रदेश निजामती सेवा ऐन, २०७९ मा संशोधन: प्रदेश निजामती सेवा ऐन, २०७९ को दफा ८ को उपदफा (२०) र (२१) को सट्टा देहायको उपदफा (२०) र (२१) राखी उपदफा (२२) थपिएको छ,-

“(२०) वन निर्देशनालयले हाल आधारभूत तहमा कार्यरत रहेका इच्छुक वन रक्षकलाई तह कायम गर्न दोस्रो संशोधन ऐन प्रारम्भ भएको तीन महिनाभित्र आवश्यक प्रमाण सहित निवेदन पेस गर्न आह्वान गर्नु पर्नेछ।

(२१) दफा (२०) बमोजिम निवेदन पेस गरेका वन रक्षकलाई वन निर्देशनालयले कक्षा दश उत्तीर्ण गरेका वा पन्ध्र वर्ष सेवा अवधि पूरा गरेका भए तेस्रो तह कायम गरी पदस्थापना गर्नु पर्नेछ ।

(२२) प्रदेश निजामती सेवामा गरिने पदपूर्ति सम्बन्धी अन्य व्यवस्था तोकिए बमोजिम हुनेछ।”

प्रमाणीकरण मिति:- २०८१/११/२९

आज्ञाले,
राम प्रसाद आचार्य
प्रदेश सचिव

